

فضائلِ دعا کتاب سے لئے گئے مواد کی پانچویں قسط



کوئی دعا نہیں کرنی چاہیے؟

صفحات 22

اللہ
صلی اللہ تعالیٰ علیٰ محمد
یا اللہ! تجھ سے عافیت کا
سوال ہے۔ آمین بجاؤ دنیا الا میں
صلی اللہ تعالیٰ علیٰ محمد

مصنف: رئیس المتکلمین مولانا تقی علی خان رحمۃ اللہ علیہ
شارح: اعلیٰ حضرت، امام اہلسنت، امام احمد رضا خان رحمۃ اللہ علیہ
پیش کش: مجلس المدینۃ العلمیۃ (دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

یہ مضمون ”فضائل دعا“ کے صفحہ 172 تا 193 سے لیا گیا ہے۔

کوئی دعا نہیں کرنی چاہئے

دُعَاءِ عَطَّار

یارِ تَکْرِيمِ! جو کوئی رسالہ: ”کون سی دعا نہیں کرنی چاہئے“ کے 22 صفحات پڑھ یا نئے لے اُسے صحیح معنی میں دعا کرنا آجائے اور وہ بے حساب بخشا جائے۔ آمین بجاہِ النَّبِيِّ الْأَمِينِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

دُرُودِ شَرِيفِ كِي فَضِيلَت

حضرت علامہ مجتہد الدین فیروز آبادی رَحْمَةُ اللَّهِ عَلَيْهِ سے منقول ہے: جب کسی مجلس میں (یعنی لوگوں میں) بیٹھو اور کہو: بِسْمِ اللَّهِ الرَّحْمَنِ الرَّحِيمِ وَصَلَّى اللَّهُ عَلَى مُحَمَّدٍ تُو اللَّهُ پاك تم پر ایک فرشتہ مقرر فرمادے گا جو تم کو غیبت سے باز رکھے گا۔ اور جب مجلس سے اُٹھو تو کہو: بِسْمِ اللَّهِ الرَّحْمَنِ الرَّحِيمِ وَصَلَّى اللَّهُ عَلَى مُحَمَّدٍ تُو فرشتہ لوگوں کو تمہاری غیبت کرنے سے باز رکھے گا۔ (الْقَوْلُ الْبَدِيع ص 278)

فصل ہفتم کن کن باتوں کی دعا نہ کرنی چاہیے؟

قال الرضاء: اس میں پندرہ مسئلے ہیں، بارہ ارشاد حضرت مَصْنِفِ عَلام اور تین مُلَحَّقاتِ فقیرِ مُستہام (1)۔ ﴿

مسئلہ اولی: دعا میں حد سے نہ بڑھے، مثلاً: انبیاء علیہم الصلاۃ والسلام کا مرتبہ

① یعنی حضرت مصنف علیہ الرحمہ کے بارہ ارشادات کے ساتھ اس فقیر کی تین گزارشات۔

مانگنا یا آسمان پر چڑھنے کی تمنا کرنا، اسی طرح جو چیزیں محال^(۱) (ناممکن) یا قریب بہ محال ہیں نہ مانگے۔ ﴿إِنَّ اللَّهَ لَا يُحِبُّ الْمُعْتَدِينَ﴾^(۲)

قال الرضاء: ”دُرِّ مختار“ وغیرہ میں اسی قبیل سے گنا: ہمیشہ کے لئے تندرستی و عافیت مانگنا کہ آدمی کا عمر بھر کبھی کسی طرح کی تکلیف میں نہ پڑنا بھی محال عادی^(۳) ہے۔^(۴)

أقول: مگر حدیث شریف میں ہے:

((اللَّهُمَّ إِنِّي أَسْأَلُكَ الْعَافِيَةَ وَتَمَامَ الْعَافِيَةِ وَدَوَامَ الْعَافِيَةِ))
”الہی! میں تجھ سے مانگتا ہوں اور عافیت کی تمامی اور عافیت کی ہمیشگی“^(۵)

مگر یہ کہ ”تَمَامَ الْعَافِيَةِ“ سے دین و دنیا و روح و جسم کی عافیت ہر بلا سے مراد ہو جو حقیقتہً بلا ہے، یا ناقابل برداشت اگرچہ بنظر اجر و جزا، نعمت و عطا ہے۔^(۶) دین میں

۱ محال: جس کا وجود بدایہ متصور نہ ہو جیسے جسم کا حرکت و سکون سے عاری ہونا یا نظری طور پر غیر متصور ہو جیسا کہ شریک باری تعالیٰ کا وجود۔

محال کی تین قسمیں ہیں: (۱) محال عقلی (۲) محال شرعی (۳) محال عادی
اس بارے میں مزید تفصیل کیلئے ”المعتقد المنتقد“ ملاحظہ فرمائیں۔

۲ ترجمہ کنز الایمان: ”اللہ پسند نہیں رکھتا حد سے بڑھنے والوں کو“ (ب: ۲، البقرة: ۱۹۰)

۳ محال عادی سے مراد یہ ہے کہ عموماً یا عادتاً ایسا ہوتا نہ ہو مگر اس کا ہونا ناممکن بھی نہ ہو، کبھی کسی حکمت کے تحت ہو بھی سکتا ہو، مثلاً کسی شخص کا ہمیشہ کیلئے صحت مند رہنا یا بیمار نہ پڑنا۔

۴ ”الدر المختار“، کتاب الصلاة، ج ۲، ص ۲۸۷۔

۵ ”جامع الأحادیث“ للسیوطی، المسانید والمراسیل، مسند علی بن ابی طالب، الحدیث:

۶۰۲۸، ج ۱۵، ص ۳۴۳۔

۶ مگر یہ کہ یہاں حدیث پاک میں ”تَمَامَ الْعَافِيَةِ“ سے دین و دنیا اور روح کا ہر بلا سے محفوظ ہونا مراد ہے یا پھر ناقابل برداشت بلاؤں سے محفوظ ہونا مراد ہے اگرچہ اس پر صبر کرنا بھی اجر و ثواب کا باعث ہے، مختصر یہ کہ

”تَمَامَ الْعَافِيَةِ“ سے ہر طرح کی بلا سے محفوظ ہونا ہرگز مراد نہیں کیونکہ بعض بلائیں، مثلاً: ناکار، زکام اور دوسرے وغیرہ مصیبت و بلا نہیں بلکہ ایک طرح کی نعمت ہیں جیسا کہ اعلیٰ حضرت علیہ الرحمہ آگے خود وضاحت فرما رہے ہیں۔

عقیدہ و عملاً کسی قسم کا نقص مطلقاً بلا ہے اور روح پر غم و فکرِ عظمیٰ کے سوا (آخرت کی فکر کے علاوہ) اور ہر غم و پریشانی مطلقاً رنج و عننا ہے (یعنی رنج و تکلیف ہے) اور جسم کے حق میں کبھی کبھی ہلکا بخار، زکام، دردِ سر اور ان کے مثل ہلکے امراض بلا نہیں نعمت ہیں بلکہ ان کا نہ ہونا بلا ہے مردانِ خدا پر اگر چالیس دن گزریں کہ کوئی عِلّت و قِلّت نہ پہنچے (یعنی بیماری و پریشانی نہ آئے) تو استغفار و انابت فرماتے ہیں (یعنی توبہ کرتے اور رجوع لاتے ہیں) کہ مبادا باگ ڈھیلی نہ کردی گئی ہو (یعنی خدا نخواستہ توجہ نہ ہٹالی گئی ہو)۔ ہاں! سخت امراض مثل جنون و جذام و برص و گوری (اندھاپن) و طاعون^(۱) یا سانپ کا کاٹنا، جلنا، ڈوبنا، دہنا، گرنا و امثال ذلک (اور اسی کی مثل دوسری بیماریاں) اگرچہ مسلمان کے کفارہ ذُنُوب (یعنی گناہوں کا کفارہ) و باعثِ اجر و شہادت و رحمت ہیں ضرور بلا اور ﴿لَا تَحْمِلُنَا مَا لَا طَاقَةَ لَنَا بِهِ﴾^(۲) میں

① جنون: ”جنون ایسے دماغی خلل اور حرج کو کہتے ہیں کہ عام طور پر اپنے معمول کے مطابق آدمی کے اقوال و افعال باقی نہ رہ سکیں، چاہے یہ کیفیت فطری اور پیدائشی طور پر ہو، یا بعد میں کسی مرض کی بناء پر۔“

(”القاموس الفقہی“، ص ۶۹)

جذام (کوڑھ): ”ایک مرض جس میں بدن سفید ہو جاتا ہے مرض کی شدت میں اعضا بھی گل جاتے ہیں“
(”اررد لغت“، ج ۶، ص ۵۵۴)

برص: وہ شدید سفیدی جو مکمل بدن یا اسکے بعض حصوں پر ہوتی ہے جو تمام بدن میں سرایت کر جاتی اور بڑھتی جاتی ہے یہاں تک کہ وہ سفیدی تمام بدن کو گھیر لیتی ہے، یہ کمزور اور اچانچ کر دینے والی بیماری ہے۔

(”الرحمة في الطب والحكمة“ للسيوطي، الباب الثامن والأربعون والمئة، ص ۱۷۵)

طاعون: ایک وبائی بیماری جس میں ایک پھوڑا بغل یا جاگھ (یعنی ران) میں نکلتا ہے اور اس کے زہر سے انسان بہت کم جانبر ہوتا ہے، اس میں عموماً غشی اور خفقان (ایک بیماری جس میں دل کی دھڑکن بڑھ جاتی ہے) کا غلبہ رہتا ہے۔

(”اررد لغت“، ج ۱۳، ص ۵۳)

طاعون سے بھاگنے سے متعلق امام اہلسنت رضی اللہ تعالیٰ عنہ کا رسالہ: ”تیسرے الماعون للسكن في الطاعون“ فتاویٰ رضویہ کی جلد ۲۴ صفحہ ۲۸۵ پر ملاحظہ فرمائیں۔

② ترجمہ کنز الایمان: ”ہم پر وہ بوجھ نہ ڈال جس کی ہمیں سہارا (برداشت) نہ ہو۔“ (پ ۳، البقرة: ۲۸۶)

داخل ہیں۔ ولہذا ان سے عافیت مانگی گئی اور اسی لیے حدیث شریف میں: ((أَعُوذُ بِكَ مِنْ سَيِّءِ الْأَسْقَامِ))⁽¹⁾ برے امراض کی قید لگا کر پناہ طلب کی تو ”تَمَامَ الْعَافِيَةِ وَدَوَامٍ“ کا یہی مَحْمَل اور کلام فقہاء سے توفیق زائل⁽²⁾

اسی طرح علامہ قرافی و علامہ لقانی وغیرہما نے اسی سے شمار کیا: دونوں جہاں کی بھلائی مانگنا یعنی اگر یہ مقصود ہو کہ دارین کی سب خوبیاں دے کہ ان خوبیوں میں مراتب انبیاء علیہم الصلاة والسلام بھی ہیں جو اسے نہیں مل سکتے۔⁽³⁾

اور اسی میں داخل ہے ایسے اُمر کے بدلنے کی دعا مانگنا جس پر قلم جاری ہو چکا، مثلاً: لمبا آدمی کہے: میرا قدم ہو جائے، یا چھوٹی آنکھوں والا: میری آنکھیں بڑی ہو جائیں۔
قال الرضاء: اگر چہ مجال عقلی کے سوا کہ اصلاً صلاحیتِ قدرت نہیں رکھتا، سب کچھ زیر قدرتِ الہیہ داخل ہے۔ مگر خلافِ عادت بات کی خواستگاری (درخواست) صرف

① یعنی اے اللہ! میں برے امراض سے تیری پناہ طلب کرتا ہوں۔

”سنن أبي داود“، كتاب الوتر، باب في الاستعاذة، الحديث: ١٥٥٤، ج ٢، ص ١٣٢.

② ہماری مذکورہ بالا بحث سے وہ حدیث پاک جس میں ”الہی! میں تجھ سے مانگتا ہوں عافیت اور عافیت کی تمامی اور عافیت کی ہمیشگی“ فرمایا گیا اور کلام فقہاء جو ابھی ”دُرِّ مختار“ کے حوالے سے گزرا ”کہ ہمیشہ کے لئے تندرستی و عافیت مانگنا کہ آدمی کا عمر بھر کبھی کسی طرح کی تکلیف میں نہ پڑنا بھی مجالِ عادی ہے“ کے مابین پیدا ہونے والا یہ ظاہری تعارض دور ہو گیا اور یہی ”تَمَامَ الْعَافِيَةِ“ کا مفہوم ہے کہ ناقابلِ برداشت بلاؤں سے حفاظت رہے۔

③ ”انوار البروق“، الفرق الثالث والسبعون والمائتان، القسم الثاني، ج ٤، ص ٤٥٣.

حضرات انبیاء و اولیاء علیہم الصلاۃ والسلام کو وقتِ اظہارِ معجزہ و کرامت بغرض ارشاد و ہدایت و اتمامِ حجت (لوگوں کی ہدایت اور ان پر حجت قائم کرنے کے کیلئے) باذن اللہ تعالیٰ جائز ہے۔ اوروں کا عالم اسباب میں ہو کر ایسی بات مانگنا اپنی حد سے بڑھنا اور جہل و سفاہت میں پڑنا ہے۔ ﴿كَبَّاسِطٌ كَفَّيْهِ إِلَى الْمَاءِ لِيَبْلُغَ فَاهُ وَمَا هُوَ بِبَالِغِهِ﴾

”جیسے کوئی اپنے ہاتھ پھیلائے بیٹھا ہے کہ پانی خود اس کے منہ میں پہنچ جائے

اور ہرگز نہ پہنچے گا۔“ (پ ۱۳، الرعد: ۱۴)۔

مسئلہ ۲: لغو اور بے فائدہ دعا نہ کرے۔

ابن عباس رضی اللہ تعالیٰ عنہما حکایت کرتے ہیں: بنی اسرائیل میں ایک شخص تھا سنسوس^(۱) نامی، اُسے حکم ہوا کہ تین دعائیں تیری قبول ہوں گی اپنی عورت کے لیے دعا کی تمام بنی اسرائیل کی عورتوں سے زیادہ خوبصورت ہوگئی غرور و شہرور کرنے اور شوہر کو ستانے لگی ایک دن اس سے خفا ہو کر کہا: خدا تجھے کتیا کر دے اسی وقت کتیا ہوگئی پھر بیٹوں کی سفارش سے اس کے لیے دعا کی: الہی! اسے اصلی صورت پر کر دے جو صورت پہلے تھی وہی ہوگئی اور تینوں دعائیں مفت ضائع ہوئیں۔ (۲)

مسئلہ ۳: گناہ کی دعا نہ کرے کہ مجھے پرایا مال مل جائے یا کوئی فاحشہ زنا کرے کہ گناہ کی طلب بھی گناہ ہے۔

① قد وجدنا اسمه: بسوس.

② ”تفسیر البغوی“، الأعراف، تحت الآیة: ۱۷۵، ج ۲، ص ۱۸۰.

و”تفسیر الخازن“، الأعراف، تحت الآیة: ۱۷۵، ج ۲، ص ۱۶۰.

مسئلہ ۴: قطعِ رحم (یعنی عزیزوں سے تعلق توڑنے) کی دعا نہ کرے، مثلاً: فلاں وفلاں رشتہ داروں میں لڑائی ہو جائے۔

حدیث میں ہے: ”مسلمان کی دعا قبول ہوتی ہے، جب تک ظلم قطعِ رحم کی درخواست نہ کرے۔“^(۱)

قال الرضا: قطعِ رحم بھی ایک قسمِ اثم ہے (یعنی گناہ کی قسم ہے)، جسے بوجہ شدتِ اہتمام احادیث، باب میں اثم پر عطف فرمایا: ((ما لم يدع باثم أو قطيعة رحم)) (جب تک گناہ یا قطعِ رحم کی دعا نہ کرے)^(۲) اسی لیے مُصَنِّفِ عَلَّامِ قُدَّسِ سِرُّهُ نے باتباعِ احادیث سے مسئلہ جدا گانہ ٹھہرایا۔

مسئلہ ۵: اللہ تعالیٰ سے حقیر چیز نہ مانگے کہ پروردگار غنی ہے، اگر تمام خلق کو ایک ساعت میں ان کے حوصلے سے زیادہ بخشے، اس کے خزانے میں کچھ نقصان نہ ہو۔ حضرت امام المرسلین صلی اللہ تعالیٰ علیہ وسلم فرماتے ہیں: ”جب مانگو خدا سے تو فردوس مانگو کہ وہ اوسط بہشت اور اعلیٰ جنت ہے اور اس کے اوپر ہے عرشِ رحمن کا، اور اسی سے جاری ہوتی ہیں نہریں بہشت کی۔“^(۳)

① ”سنن الترمذی“، کتاب الدعوات، باب ما جاء أنّ دعوة المسلم مستجابة،

الحدیث: ۳۳۹۲، ج ۵، ص ۲۴۸.

② المرجع السابق.

③ ”صحیح البخاری“، کتاب التوحید، باب: ﴿وَكَانَ عَرْشُهُ عَلَى الْمَاءِ﴾، الحدیث: ۷۴۲۳،

ج ۴، ص ۵۴۷.

اور یہ بھی آیا ہے: ”جب تو دعائے مانگے بہت مانگ کر تو کریم سے مانگتا ہے۔“ (1)

اے عزیز! وہ کریم و رحیم ہے، بے مانگے کروڑوں نعمتیں تیرے حوصلہ و لیاقت سے زیادہ تجھے عطا کرتا ہے۔ اگر تو اس سے مانگے گا کیا کچھ نہ پائے گا۔ ولنعم ما قیل (اور کیا ہی خوب کہا گیا ہے)۔

آنکہ ناخواستہ عطا بخشد

(2) گرتو خواهش کنی چہا بخشد

بادشاہے ست او اگر خواہد

(3) هر دو عالم بيك گدا بخشد

اور وہ جو حدیث میں ہے کہ ”جو تے کا دُوال (تسمہ) ٹوٹے تو وہ بھی خدا سے

مانگ“ (4) اور بعض مخاطباتِ موسیٰ علیہ السلام میں ہے: ”ہانڈی کا نمک بھی مجھ سے

1 ”صحيح ابن حبان“، كتاب الأدعية، ذكر استحباب الإكثار في السؤال... إلخ، الحديث:

٨٨٦، ج ٢، ص ١٢٤، بالفاظ متقاربة.

2 ع بن مانگے عطا فرماتا ہے محروم کبھی پھیرا ہی نہیں

فریاد اگر تو کر لے کبھی پھر دیکھو عطاؤں کی بارش

3 ع تو بادشاہ ہے اے مرے مالک! گدا کو تو

اگر چاہے عطا کر دے دو عالم آں واحد میں

4 ”سنن الترمذی“، كتاب الدعوات، باب ليسأل أحدكم ربه حاجته كلها، الحديث:

٣٦٢٣، ج ٥، ص ٣٤٩.

مانگ۔“ (1) مطلب اس کا یہ ہے کہ تمام توجہ اپنی میری طرف رکھ غیر سے اصلاً تعلق نہ کر، جو مانگ مجھ ہی سے مانگ، اگر احياناً (کبھی کبھار) کسی خسیس (کمتر اور حقیر) چیز کی ضرورت ہو، مجھ سے سوال کرنے یہ کہ خسیس ہی سوال کیا کر، اور تحقیق یہ ہے کہ یہ امر باختلاف احوال مختلف ہے جس وقت خدا کے عموم کرم و قدرت اور اپنی عاجزی و احتیاج پر نظر ہو اور باوجود اس کے خسیس حقیر چیز کی ضرورت ہو، دوسرے سے سوال کرنا اور غیر کے سامنے ہاتھ پھیلا نا قبول نہ کرے، اس قسم کا سوال خدا سے مضائقہ نہیں رکھتا، ہاں بلا ضرورت خسیس چیز مانگنا حماقت ہے، عمدہ شے مانگے کہ خدا کریم ہے اور ہر چیز پر قادر۔

قال الرضاء: دنیا ذلیل اور اس کی تمام متاع باں کثرت (باوجود بہت ہونے کے) نہایت قلیل ﴿قُلْ مَتَاعُ الدُّنْيَا قَلِيلٌ﴾ (2) وہ مسلمان کے لیے زائد مسافر (توشہ مسافر) ہے اور زائد بقدر حاجت درکار ہوتا ہے نہ لادنے کو، ولہذا اس میں زیادہ کی ہوس کثرت کی طلب مَبْغُوض (ناپسند) ٹھہری ﴿الْهَلْكُمْ التَّكَاثُرُ حَتَّى زُرْتُمُ الْمَقَابِرَ﴾ (3) اور بے ضرورت شرعیہ غیروں کے دروازے پر بھیک مانگنے کی اجازت نہیں تو اب حاجت موجود اور غیر سے مانگنا محمود اور زیادہ کی ہوس بھی مردود، لَا جَرَمَ (یقیناً) نمک کی کنکری بھی رَب ہی سے مانگیں گے اور اس کی جگہ یہ نہ کہیں گے کہ نمک کا پہاڑ دیدے

① ”سنن الترمذی“، کتاب الدعوات، باب ليسأل أحدكم ربه حاجته كلها، الحديث:

٣٦٢٤، ج ٥، ص ٣٤٩.

② ترجمہ کنز الایمان: ”تم فرما دو کہ دنیا کا برتنا تھوڑا ہے۔“ (پ ٥، النساء: ٧٧)

③ ترجمہ کنز الایمان: ”تمہیں غافل رکھا مال کی زیادہ طلبی نے یہاں تک کہ تم نے قبروں کا منہ دیکھا۔“

(پ ٣٠، التكاثر: ١-٢)

یا پیسے کی ضرورت ہے تو کروڑ روپے دیدے کہ ایک پیسہ اور کروڑا شرفی ذلیل و قلیل ہونے میں دونوں برابر ہیں، یہ ”کو الی ما منہ فر“،⁽¹⁾ ہو جائے گا۔ بخلاف نعیمِ آخرت (آخرت کی نعمتوں کے) کہ اس میں زیادت مطلوب و مقصود اور عطائے کریم غیر محدود پھر کیوں کم پر قناعت کریں!۔ ولله الحمد ﴿

مسئلہ ۶: رنج و مصیبت سے گھبرا کر اپنے مرنے کی دعا نہ کرے کہ مسلمان کی زندگی اس کے حق میں غنیمت ہے۔

ابو ہریرہ رضی اللہ تعالیٰ عنہ کہتے ہیں: ایک شخص شہید ہوا، برس دن بعد (ایک سال بعد) اس کا بھائی بھی مر گیا۔ طلحہ رضی اللہ تعالیٰ عنہ نے خواب میں اس کو دیکھا کہ شہید سے بہشت میں آگے جاتا ہے، خواب حضور اقدس صلی اللہ تعالیٰ علیہ وسلم سے بیان کیا اور اس کی پیش قدمی (شہید سے آگے جانے) پر تعجب کیا فرمایا: جو پیچھے مرا، کیا اس نے ایک رمضان کا روزہ نہ رکھا! اور ایک سال کی نماز ادا نہ کی! یعنی مقامِ تعجب نہیں کہ اس کی عبادت اس کی عبادت سے زیادہ ہے۔⁽²⁾

اے عزیز! وہاں کے لیے کیا جمع کیا کہ یہاں سے بھاگتا ہے؟ اگر موت کی شدت سختی سے واقف ہو تو آرزو کرے، کاش! تمام دنیا کی تکلیف مجھ پر ہو اور چند روز موت سے مہلت ملے۔

① آسمان سے گرا کھجور میں اٹکا۔ یعنی ایک مصیبت سے چھوٹا دوسری میں جا چنسا۔

② ”سنن ابن ماجہ“، کتاب تعبیر الرؤیا، باب تعبیر الرؤیا، الحدیث: ۳۹۲۵، ج ۴، ص ۳۱۳۔

و”المسند“ للإمام لأحمد بن حنبل، الحدیث: ۸۴۰۷، ج ۳، ص ۲۲۹۔

سید عالم صلی اللہ تعالیٰ علیہ وسلم فرماتے ہیں: رنج کے سبب سے موت کی آرزو نہ کرو،

اگر ناپا رہو جاؤ کہو: ((اللَّهُمَّ أَحْيِنِي مَا كَانَتِ الْحَيَاةُ خَيْرًا لِّي وَتَوَفَّنِي إِذَا كَانَتِ الْوُفَاةَ خَيْرًا لِّي)).

”خدا یا مجھے زندہ رکھ جب تک زندگی میرے حق میں بہتر ہے اور مجھے وفات

دے جس وقت موت میرے حق میں بہتر ہو۔“ (1)

ایک شخص نے پوچھا: بہتر لوگوں کا کون ہے؟ (یعنی لوگوں میں سے بہترین شخص کون

ہے؟) فرمایا: ”جس کی عمر دراز ہو اور کام اچھے۔“ عرض کی: بدتر لوگوں کا کون ہے؟ فرمایا: ”جس کی عمر بڑی ہو اور کام برے۔“ (2)

پس نیوکار کے واسطے زندگی نعمت اور بدکار کے لیے زندگی نعمت (سزا)، مگر تمنا

موت کی اس خیال سے کہ جس قدر جیونگا (زندہ رہونگا) زیادہ گناہ کرونگا، نادانی ہے، اگر

گناہوں کو بُرا جانتا ہے تو ان کے ترک پر مُستَعِد (تیار) ہو (3) اور عمر دراز طلب کرے

تا (کہ) عبادت و ریاضت سے ان کا تدارک (تلافی) کرے ﴿إِنَّ الْحَسَنَاتِ يُذْهِبْنَ

السَّيِّئَاتِ﴾ (4)

حضرت مریم سَلَامُ اللّٰهِ عَلَيْهَا کا فرمانا: ﴿يَلِيْتَنِي مِثُّ قَبَلِ هَذَا وَكُنْتُ

① ”سنن النسائي“، كتاب الجنائز، باب تمنى الموت، الحديث: ١٨١٧-١٨١٨، ص ٣١١.

و”المسند“ للإمام أحمد بن حنبل، الحديث: ١١٩٧٩، ج ٤، ص ٢٠٢.

② ”سنن الترمذي“، ابواب الزهد، باب منه، ج ٤، ص ١٤٨، الحديث: ٢٣٣٧.

③ یعنی: اگر گناہوں کو بُرا جانتا ہے تو گناہ چھوڑنے پر کمر بستہ ہو۔

④ ترجمہ کنز الایمان: ”بے شک نیکیاں برائیوں کو مٹا دیتی ہیں۔“ (پ ١٢، ہود: ١١٤)

نَسِيًا مِّنْ نَّسِيًا ﴿١﴾ دعا بہلاک نہیں بلکہ آرزو اور تمنا زمانہ ماضی کی ہے اور رنج و مصیبت سے گھبرانے کی قید اس لیے ہم نے ذکر کی کہ یہ دعا (یعنی مرنے کی دعا) بسبب شوق و وصل الہی و اشتیاقِ لقائے صالحین درست ہے۔

حضرت سیدنا یوسف علیہ الصلاۃ والسلام دعا کرتے ہیں:

﴿تَوَفَّنِي مُسْلِمًا وَأَلْحِقْنِي بِالصَّالِحِينَ﴾ (2)

اسی طرح جب دین میں فتنہ دیکھے تو اپنے مرنے کی دعا جائز ہے۔

حضور اقدس صلی اللہ تعالیٰ علیہ وسلم سے منقول ہے:

((إِذَا أُرِدَتْ بِقَوْمٍ فِتْنَةٌ فَأَقْبِضِي إِلَيْكَ غَيْرِ مَفْتُونٍ)) (3)

حدیث میں ہے: فرماتے ہیں: ”کوئی تم سے موت کی آرزو نہ کرے مگر جب کہ

اعتماد نیکی کرنے پر نہ رکھتا ہو۔“ (4)

① ترجمہ کنز الایمان: ”ہائے کسی طرح میں اس سے پہلے مر گئی ہوتی اور بھولی بوسری ہو جاتی۔“

(پ ۱۶، مریم: ۲۳)

② ترجمہ کنز الایمان: ”مجھے مسلمان اٹھا اور ان سے ملا جو تیرے قربِ خاص کے لائق ہیں۔“

(پ ۱۳، یوسف: ۱۰۱)

③ اے اللہ! جب تو کسی قوم کے ساتھ عذاب و گمراہی کا ارادہ فرمائے (ان کے اعمالِ بد کے سبب) تو مجھے بغیر فتنے کے اپنی طرف اٹھا۔

”سنن الترمذی“، کتاب تفسیر القرآن، باب ومن سورۃ ص، الحدیث: ۳۲۴۶، ج ۵، ص ۱۶۱۔

④ ”المسند“ للإمام أحمد بن حنبل، الحدیث: ۸۶۱۵، ج ۳، ص ۲۶۳۔

قال الرضاء: خلاصہ یہ کہ دنیوی مضرّ توں سے بچنے کے لئے موت کی تمنا

نا جائز ہے اور دینی مضرت (دینی نقصان) کے خوف سے جائز کمافی ”الدر المختار“
و ”الخلاصة“ وغیرہما۔ (1)

مسئلہ ۷: بے غرض صحیح شرعی کسی کے مرنے اور خرابی کی دعا نہ مانگے حضور اقدس

صلی اللہ تعالیٰ علیہ وسلم فرماتے ہیں:

((إذا سمعتم الرجل يقول هلک الناس فهو أهلكهم)).

”جب سنو تم کسی مرد کو کہتا ہے لوگ ہلاک ہوں تو وہ سب سے زیادہ ہلاک

ہونے والا ہے۔“ (2)

حدیث شریف میں ہے: ایک شرابی کو حضور اقدس صلی اللہ تعالیٰ علیہ وسلم کے پاس

حاضر لائے حضور نے حد مارنے کا حکم دیا کوئی اس کے دھول مارتا (یعنی تھپڑ لگاتا)، کوئی

جوتے، فرمایا: ”اس کی ملامت کرو“ کسی نے کہا: تجھ کو خدا کا خوف نہ آیا، کسی نے کہا: تو

رسول اللہ صلی اللہ تعالیٰ علیہ وسلم سے نہ شرمایا، ایک نے کہا: أَخْزَاكَ اللَّهُ ”خدا تجھے خوار کرے“

① ”الدر المختار“، کتاب الحظر والإباحة، فصل في البيع، ج ۹، ص ۶۹۱۔

و ”خلاصة الفتاوی“، کتاب الکراهية، الفصل الثاني في العبادات، ج ۴، ص ۳۴۰۔

و ”الهندية“، کتاب الکراهية، الباب الثلاثون في المتفرقات، ج ۵، ص ۳۷۹۔

۱۔ یعنی جو شخص اوروں کی ہلاکت و خرابی چاہتا ہے وہ سب سے زیادہ ہلاک و خراب ہوتا ہے اور بعض

ہلاک الناس کو جملہ خیر یہ کہتے ہیں۔ یعنی جو اوروں کو ہلاکت میں مبتلا و برا اور اپنے آپ کو ان سے بڑا

جانتا ہے، وہ سب سے زیادہ ہلاکت میں مبتلا اور برا ہے۔ واللہ أعلم بالصواب ۱۲ مہ قدس سرہ

② ”المسند“ للإمام أحمد بن حنبل، الحديث: ۷۶۸۹، ج ۳، ص ۱۰۲۔

فرمایا: ”یہ نہ کہو بلکہ کہو: ((اللَّهُمَّ اغْفِرْ لَهُ اللَّهُمَّ ارْحَمْهُ)) ”خدا یا! اس کو بخش دے،

خدا یا! اس پر رحم فرما۔“ (1)

طفیل بن عمرو دوس نے اپنی قوم کی شکایت کی اور عرض کی: یا رسول اللہ! دوس پر

دعا کیجئے (2) فرمایا:

((اللَّهُمَّ اهدِ دَوْسًا وَاآتِ بِهِم))

① ”سنن أبي داود“، باب في الحد في الخمر، الحدیث: ۴۷۷-۴۷۸، ج ۴،

ص ۲۱۶-۲۱۷.

② حضرت طفیل بن عمرو دوسی یمن کے مشہور قبیلے دوس کے فرد تھے، یہ مکے ہی میں خدمتِ اقدس میں حاضر ہو کر مشرف باسلام ہو چکے تھے، اور اس کے بعد اپنے وطن واپس گئے اور عرصہ تک وہیں رہے، خیبر کے موقع پر اپنے تبعین کے ساتھ خیبر ہی میں حاضر ہوئے پھر مدینہ طیبہ میں رہنے لگے، جنگِ یمامہ میں شہید ہوئے، ان کا خطاب ”ذوالنور“ بھی ہے، انہوں نے اسلام قبول کرتے وقت یہ عرض کیا تھا: مجھے دوس کی طرف بھیجئے اور مجھے کوئی نشانی عطا فرمائیے جس سے انھیں ہدایت نصیب ہو، حضور صلی اللہ تعالیٰ علیہ وسلم نے دعا فرمائی: اے اللہ! اسے نور عطا فرما، اس دعا کی برکت سے ان کی دونوں آنکھوں کے درمیان ایک نور چمکتا تھا، انہوں نے عرض کی: مجھے اندیشہ ہے کہ وہ لوگ یہ کہیں کہ اس کی صورت بگڑ گئی ہے تو یہ روشنی ان کے کوڑے کے کنارے منتقل ہوگئی، ان کا کوڑا اندھیری رات میں چمکتا تھا اسی لئے ان کا نام ”ذوالنور“ پڑا۔ ان کی یہ عرضداشت (یعنی دوس کی ہلاکت کی دعا کی درخواست) دوبارہ حاضری کے موقع پر تھی جب کہ وہ خیبر میں اپنے اسٹائی انونے ساتھیوں کے ساتھ خدمتِ بابرکت میں حاضر ہوئے تھے، انہوں نے یہ بھی عرض کیا تھا کہ دوس میں زنا اور سود عام ہے ان کی ہلاکت کی دعا کیجئے (تو حضور صلی اللہ تعالیٰ علیہ وسلم نے ان کی ہدایت کی دعا فرمائی)۔

(”نزہۃ القاری“، کتاب الجہاد، باب الدعاء علی المشرکین... إلخ، ج ۶، ص ۲۲۷)

”خدا یا! دوس کو ہدایت فرما اور ان کو یہاں لے آ۔“ (1)

اسی طرح جب ثقیف (2) کے پتھروں سے بہت مسلمان شہید ہوئے صحابہ نے

① ”صحيح البخاري“، كتاب الجهاد، باب الدعاء للمشرکين بالهدى ليتألفهم،

الحدیث: ۲۹۳۷، ج ۲، ص ۲۹۱.

② یہ بھی عرب کے ایک قبیلے کا نام ہے۔

حضور صلی اللہ تعالیٰ علیہ وسلم نے زید بن حارثہ رضی اللہ تعالیٰ عنہ کے ساتھ طائف کا قصد کیا، آپ صلی اللہ تعالیٰ علیہ وسلم نے وہاں پہنچ کر اشراف ثقیف یعنی عبد یلیل بن عمرو بن عمیر اور اس کے بھائی مسعود اور حبیب کو اسلام کی دعوت دی مگر انہوں نے آپ صلی اللہ تعالیٰ علیہ وسلم کی دعوت کو بُری طرح جواب دیا، ایک بولا: اگر آپ کو خدا نے پیغمبر بنایا ہے تو وہ کعبہ کا پردہ چاک کر رہا ہے، دوسرے نے کہا: کیا خدا کو پیغمبری کے لئے آپ کے سوا کوئی نہ ملا؟ تیسرے نے کہا: میں ہرگز آپ سے کلام نہیں کر سکتا، اگر آپ پیغمبری کے دعویٰ میں سچے ہیں تو آپ سے گفتگو کرنا خلاف ادب ہے اور اگر جھوٹے ہیں تو قابلِ خطاب نہیں، جب آپ صلی اللہ تعالیٰ علیہ وسلم مایوس ہو کر واپس ہوئے تو انہوں نے کمینے لوگوں اور غلاموں کو آپ صلی اللہ تعالیٰ علیہ وسلم پر ابھارا جو آپ کیلئے انتہائی نازیبا اور گستاخانہ الفاظ کہتے اور تالیاں بجاتے، اتنے میں لوگ جمع ہو گئے اور انہوں نے آپ صلی اللہ تعالیٰ علیہ وسلم کے دونوں طرف صفیں باندھ لیں جب آپ صلی اللہ تعالیٰ علیہ وسلم درمیان سے گزرے تو قدم مبارک اٹھاتے وقت آپ کے مقدس قدموں پر پتھر برسائے لگے یہاں تک کہ نعلین مبارک خون سے بھر گئے، جب آپ صلی اللہ تعالیٰ علیہ وسلم کو پتھروں کا صدمہ پہنچتا تو بیٹھ جاتے، مگر وہ بازو تھام کر کھڑا کر دیتے، جب چلنے لگتے تو پتھر برساتے اور ساتھ ساتھ ہنستے جاتے، عتبہ اور شیبہ آپ کے سخت دشمن تھے مگر آپ کی اس حالت پر ان کے دل بھی نرم پڑ گئے۔

(ماخوذ من ”السيرة الحلبية“، باب ذکر خروج النبی صلی اللہ علیہ وسلم إلى الطائف،

ج ۱، ص ۴۹۸-۴۹۹. و ”السيرة النبوية“ لابن ہشام، ص ۱۶۷)

گزارش کی ان پر دعا کیجئے۔ فرمایا:

((اللَّهُمَّ اهْدِ ثَقِيفًا))

”خدایا! ثقیف کو ہدایت فرما۔“ (1)

جنگ اُحد میں ظالموں نے دندانِ مبارک سنگِ ستم سے شہید کیا اور کفارِ طائف نے حضور کے جسمِ نازنین پر اس قدر پتھر مارے کہ پاشہٴ مبارک (یعنی ایڑیاں مبارک) خون سے آلودہ ہوئے مگر ان پر بھی دعائے ہلاک و خرابی نہ کی حضور اگر چاہتے وہ سب ہلاک ہو جاتے۔

عطیہ ﴿إِنَّ اللَّهَ لَا يُحِبُّ الْمُعْتَدِينَ﴾ (2) کی تفسیر میں کہتے ہیں: ”مُعْتَدِينَ“ سے وہ لوگ مراد ہیں جو لوگوں کے کوسنے میں حد سے بڑھتے اور کہتے ہیں: اللہ ان کو خوار کرے، اللہ ان پر لعنت کرے۔ (3)

مولانا یعقوب چرخنی آیہ کریمہ: ﴿فَاجْتَبِهْ رَبُّهُ فَجَعَلَهُ مِنَ الصَّالِحِينَ﴾ (4)

① ”سنن الترمذی“، کتاب المناقب، باب فی ثقیف و بنی حنیفۃ، الحدیث: ۳۹۶۸، ج ۵، ص ۴۹۲۔

② ترجمہ کنز الایمان: ”بے شک حد سے بڑھنے والے اُسے پسند نہیں۔“ (پ ۸، الأعراف: ۵۵)

③ ”تفسیر البغوی“، پ ۸، الأعراف، تحت الآیة: ۵۵، ج ۲، ص ۱۳۸۔

و جلدنا هذا القول تحت الآیة: ﴿إِنَّهُ لَا يُحِبُّ الْمُعْتَدِينَ﴾۔

④ ترجمہ کنز الایمان: ”تو اسے اس کے رب نے چن لیا اور اپنے قربِ خاص کے سزاواروں

(حقداروں) میں کر لیا۔“ (پ ۲۹، القلم: ۵۰)

کی تفسیر میں لکھتے ہیں: نصیب عارف کا یہ ہے کہ بلاؤں میں صبر کرے اور منکروں کے انکار سے متغیر نہ ہو بلکہ رسول اللہ صلی اللہ تعالیٰ علیہ وسلم کی سنت پر عمل کرے کہ فرماتے تھے: ((اللّٰهُمَّ اهد قومي فإِنَّهم لا يعلمون)) ”خدا یا! میری قوم کو ہدایت فرما کہ وہ جانتے نہیں۔“

ہاں اگر کسی کافر کے ایمان نہ لانے پر یقین یا ظن غالب ہو اور جینے سے دین کا نقصان ہو یا کسی ظالم سے امید توبہ اور ترکِ ظلم کی نہ ہو اور اس کا مرنا، تباہ ہونا خَلْق کے حق میں مفید ہو، ایسے شخص پر بددعا درست ہے۔

سیدنا نوح علیہ الصلاۃ والسلام نے جب دیکھا کہ قوم کے سرکش اپنے کفر و عناد سے باز نہ آئیں گے اور دَّوَّ و سَوَّاع و يُعَوِّث و يُعَوِّث و نَسْر کونہ چھوڑیں گے، (1) جناب الہی میں عرض کی:

﴿رَبِّ لَا تَذَرْ عَلَيَّ الْأَرْضَ مِنَ الْكٰفِرِيْنَ دَيَّارًا﴾

”خدا یا! زمین پر کافروں میں سے کوئی گھر والا نہ چھوڑ۔“ (پ: ۲۹، نوح: ۲۶)

اسی طرح حضرت سیدنا موسیٰ علیہ الصلاۃ والسلام نے قبطیوں پر دعا کی:

﴿رَبَّنَا اطْمِسْ عَلَيَّ اَمْوَالِهِمْ وَاَشْدُدْ عَلَيَّ قُلُوْبِهِمْ فَلَا يُؤْمِنُوْا حَتّٰى

يُرُوْا الْعَذَابَ الْاَلِيْمَ﴾

”خدا یا! ان کے مال مٹادے اور ان کے دلوں پر سختی کر کہ وہ ایمان نہ لائیں جب

1 حضرت نوح علیہ الصلاۃ والسلام کی قوم ان کی پوجا کرتی اور انکی عبادت چھوڑنے پر تیار نہ تھی، سورہ نوح کی آیت نمبر ۲۳ میں ان کا باقاعدہ ذکر موجود ہے۔ مزید تفصیل کیلئے ”تذران العرفان“، ص ۶۸۶، ”نور العرفان“، ص ۹۱۴ اور ”فتاویٰ رضویہ“ جلد ۲۳، ص ۵۷۳ کا مطالعہ فرمائیں۔

تک دردناک عذاب نہ دیکھیں۔“ (پ ۱، یونس: ۸۸)

اور اسی قسم کے اغراض کے واسطے ہمارے پیغمبر صلی اللہ تعالیٰ علیہ وسلم سے بھی احیاناً (کبھی کبھار) بعض کفار پر دعا کرنا ثابت ہے۔

قال الرضاء: بعض ان میں سے حضرت مُصَيِّفُ عَلَّامٍ قُدَّسَ سِرُّهُ نے ”سُرُورُ الْقُلُوبِ فِي ذِكْرِ الْمَحْبُوبِ“ کے باب معجزات میں ذکر فرمائیں۔^(۱)

مسئلہ ۸: کسی مسلمان کو یہ بددعا نہ کرے کہ تو کافر ہو جائے، کہ بعض علماء کے نزدیک کفر ہے اور تحقیق یہ ہے کہ اگر کفر کو اچھایا اسلام کو بُرا جان کر کہے، بلا ریب (یعنی بلا شک و شبہ) کفر ہے ورنہ بڑا گناہ ہے کہ مسلمان کی بدخواہی (مسلمان کا بُرا چاہنا) حرام ہے، خصوصاً یہ بدخواہی کہ سب بدخواہیوں سے بدتر ہے۔

مسئلہ ۹: کسی مسلمان پر لعنت نہ کرے اور اسے مردود و ملعون نہ کہے اور جس کافر کا کفر پر مرنا یقینی نہیں اس پر بھی نام لے کر لعنت نہ کرے، یہاں تک کہ بعض علماء کے نزدیک مستحق لعنت پر بھی لعنت نہ کہے^(۲) کیوں ہی مچھر اور ہوا اور جمادات و حیوانات پر بھی لعنت ممنوع ہے۔

① ”سرور القلوب“، معجزاتِ مصطفیٰ صلی اللہ تعالیٰ علیہ وسلم، ص ۳۱۵-۳۱۶۔

② ”منح الروض الأزهر“ للقاری، الکبیرة لا تخرج المؤمن عن الإیمان، ص ۷۲۔

و”أشعة اللمعات“، کتاب الآداب، باب حفظ اللسان من الغيبة والشتیم، ج ۴، ص ۷۱۔

۱۔ مگر بچھو وغیرہ بعض جانوروں پر حدیث میں لعنت آئی ہے۔ ۱۲ منہ قدس سرہ

رسول اللہ صلی اللہ تعالیٰ علیہ وسلم فرماتے ہیں: ”مسلمان بہت طعن کرنے والا اور لعن کرنے والا اور فحش و بیہودہ بننے والا نہیں ہوتا۔“ (1)

دوسری حدیث شریف میں ہے: ”بہت لعنت کرنے والے قیامت کے دن گواہ و شفیع نہ ہوں گے۔“ (2)

۱۔ فی روایۃ ”الترمذی“: ((لا یكون المؤمن لعاناً))۔

(”سنن الترمذی“، باب ما جاء فی اللعن والطعن، الحدیث: ۲۰۲۶، ج ۳، ص ۴۱۰)۔

وفي أخرى له: ((لا ينبغي للمؤمن أن يكون لعاناً))۔

(”سنن الترمذی“، باب ما جاء فی اللعن والطعن، الحدیث: ۲۰۲۶، ج ۳، ص ۴۱۰)۔

وروی أيضاً: ((المسلم ليس بلعاناً))۔

(”سنن الترمذی“، کتاب البر والصلۃ، باب ما جاء فی اللعنة، الحدیث: ۱۹۸۴، ج ۳،

ص ۳۹۳، بالفاظ متقاربة. وفيه: ((ليس المؤمن بالطعان ولا اللعان))۔

وللبخاري: لم يكن رسول الله صلى الله عليه وسلم فاحشاً ولا لعاناً.

(”صحيح البخاري“، باب ما ينهي من السباب واللعن، الحدیث: ۶۰۴۶، ج ۴، ص ۱۱۲)۔

۲۔ منہ قدس سرہ۔

① ”سنن الترمذی“، کتاب البر والصلۃ، باب ما جاء فی اللعن والطعن، الحدیث:

۱۹۸۴، ج ۳، ص ۳۹۳۔

② ”صحيح مسلم“، کتاب البر والصلۃ، باب النهي عن لعن الدواب وغيرها، الحدیث:

۲۵۹۸، ص ۱۴۰۰۔

تیسری حدیث شریف میں ہے: ”مسلمان کی لعنت مثل اس کے قتل کے ہے۔“ (1)

چوتھی حدیث میں ہے: ”جب بندہ کسی پر لعنت کرتا ہے، وہ لعنت آسمان کی طرف چڑھتی ہے اس کے دروازے بند ہو جاتے ہیں کہ یہاں تیری جگہ نہیں، پھر زمین کی طرف اترتی ہے اس کے دروازے بھی بند ہو جاتے ہیں کہ یہاں تیری جگہ نہیں، پھر دائیں بائیں پھرتی ہے جب کہیں ٹھکانا نہیں پاتی اگر جس پر لعنت کی، لعنت کے لائق ہے تو اس پر جاتی ہے ورنہ کہنے والے کی طرف پلٹ آتی ہے۔“ (2)

اور فرماتے ہیں: اے عورتو! صدقہ دو کہ میں نے تمہیں دوزخ میں بکثرت دیکھا یعنی عورتیں دوزخ میں بہت پائیں۔ عرض کی: کس سبب سے؟ فرمایا: تم لعنت بہت کرتی ہو۔ (3)

امام غزالی ”کیمیائے سعادت“ میں نقل کرتے ہیں: ایک شخص نے حضور اقدس صلی اللہ تعالیٰ علیہ وسلم کے وقت تنو بار شراب پی، ایک صحابی نے اس پر لعنت کی اور کہا: کب تک اس کا فساد باقی رہے گا! حضور نے فرمایا: ”شیطان اس کا دشمن موجود ہے وہ کفایت کرتا ہے، تو لعنت کر کے شیطان کا یار نہ ہو۔“ (4)

① ”صحیح البخاری“، کتاب الأدب، باب ما ينهى من السباب واللعن، الحدیث: ۶۰۴۷، ج ۴، ص ۱۱۲۔

و ”المعجم الكبير“، الحدیث: ۱۳۳۰، ج ۲، ص ۷۳۔

② ”سنن أبي داود“، کتاب الأدب، باب في اللعن، الحدیث: ۴۹۰۵، ج ۴، ص ۳۶۲۔

③ ”صحیح البخاری“، کتاب الحيض، باب ترك الحائض الصوم، الحدیث: ۳۰۴، ج ۱، ص ۱۲۳۔

④ ”کیمیائے سعادت“، اصل پنجم، باب اول، ج ۱، ص ۳۷۱۔

اور ایک شخص نے شراب پی، لوگ اس کو مارتے اور لعنت کرتے۔ فرمایا: ”لعنت نہ کرو کہ وہ خدا و رسول کو دوست رکھتا ہے۔“ (1)

سوال: شرع شریف میں ظالموں اور بیاج (سود) کھانے والوں اور اس کے معاملے میں پڑنے والوں پر اور اس شخص پر جو اپنے ماں باپ پر لعنت کرے اور جو بدعتی کو جگہ دے اور جو غیر خدا کے واسطے جانور ذبح کرے اور سو امان کے اور گنہگاروں پر لعنت وارد ہے اور اگلے پیغمبر بھی کفار پر لعنت کرتے:

﴿لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى بْنِ مَرْيَمَ﴾ (2)

اور فرشتے بھی ان پر لعنت کیا کرتے ہیں:

﴿أُولَئِكَ جَزَاؤُهُمْ أَنْ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ۝ خَلِدِينَ فِيهَا﴾ (3)

① ”صحیح البخاری“، کتاب الحدود، باب ما یکره من لعن شارب الخمر، الحدیث: ۶۷۸۰، ج ۴، ص ۳۳۰.

و ”کیمیائے سعادت“، رکن سوم، آفت ہشتم، ج ۲، ص ۵۷۳.

② ترجمہ کنز الایمان: ”لعنت کئے گئے وہ جنہوں نے کفر کیا بنی اسرائیل میں داؤد اور عیسیٰ بن مریم کی زبان پر۔“ (پ ۶، المائدہ: ۷۸)

③ ترجمہ کنز الایمان: ”ان کا بدلہ یہ ہے کہ ان پر لعنت ہے اللہ اور فرشتوں اور آدمیوں کی سب کی، ہمیشہ اس میں رہیں۔“ (پ ۳، ال عمران: ۸۷-۸۸)

جواب: لعنت لغت میں بمعنی طرد و ابعاد (یعنی دھتکار اور دوری) کے ہے اور اہل شریعت کبھی اس سے طرد و ابعادِ رحمتِ الہی و بہشت سے، اور کبھی طرد و ابعادِ جنابِ قرب اور رحمتِ خاص و درجہِ سابقین سے مراد لیتے ہیں۔^(۱)

پہلے معنی کافروں کے لیے خاص ہیں۔ جس شخص کا کفر پر مرنا یقینی جیسے: ابو جہل، ابولہب، فرعون، شیطان، ہامان اس پر لعنت جائز، انبیاء علیہم الصلاة والسلام جن پر لعنت کرتے تھے، یا اعلامِ الہی (اللہ عزوجل کے بتانے سے) ان کے کافر مرنے سے واقف تھے اور فرشتے بھی انہیں پر لعنت کرتے ہیں جن کی بد انجامی سے باعلامِ الہی واقف ہوتے ہیں یا انبیاء و ملائکہ کافروں پر بوصفِ کفر لعنت کرتے ہیں یعنی: ﴿لَعْنَةُ اللَّهِ عَلَى الْكُفْرِينَ﴾^(۲) کہتے ہیں۔

اور دوسری قسم گنہگاروں کو بھی شامل ہے، جس جگہ قرآن یا حدیث میں لفظ لعنت کا عَصَا (گنہگاروں) کے حق میں وارد ہے وہاں دوسرے معنی مراد ہیں، مگر جواز اس قسم کا بھی مقید بوصفِ عام مذموم ہے لَعْنَةُ اللَّهِ عَلَى الْكُذِبِينَ (جھوٹوں پر اللہ عزوجل کی لعنت) اور

① لغت میں ”لعنت“ کے معنی ”دوری“ کے ہیں۔

شریعت کی اصطلاح میں لعنت کے معنی دو طرح سے بیان کئے گئے ہیں:

(۱) اللہ عزوجل کی رحمت اور اسکی جنت سے دوری، تو کسی پر لعنت کرنے کے معنی کبھی تو یہ ہونے کے تو اللہ عزوجل کی رحمت و جنت سے دور ہو۔

(۲) اور کبھی اللہ عزوجل کے قرب اور اسکی خاص رحمتوں سے دوری، یا پچھلے نیک بندوں کو اسکی جناب میں جو مرتبہ ملا اس مرتبہ سے دوری مراد ہوگی۔

② ترجمہ کنز الایمان: ”اللہ کی لعنت منکروں پر“ (پ ۱، البقرة: ۸۹)

لَعْنَةُ اللَّهِ عَلَى الظَّالِمِينَ (ظالموں پر خدا کی لعنت) کہہ سکتے ہیں، کسی شخص خاص پر لعنت نہیں کر سکتے۔

شیخ محقق⁽¹⁾ فرماتے ہیں: ”لعنت کرنا کسی پر جائز نہیں سو اس کے جس کے کافر مرنے کی ٹخیر صادق (صلی اللہ تعالیٰ علیہ وسلم) نے خبر دی، اور کافر مخصوص پر کہ ایمان اس کا دمِ اخیر محتمل ہو⁽²⁾ لعنت نہ کریں۔“

① ”أشعة اللمعات“، کتاب الآداب، باب حفظ اللسان من الغيبة والشتم، ج ۴، ص ۷۱.

② یعنی یہ احتمال کہ ہو سکتا ہے فلاں کافر مرتے وقت ایمان لے آیا ہو۔

بعض مکار زمانہ اسی کو بنیاد بنا کر بھولے بھالے مسلمانوں کو اپنے دام فریب میں لینے کی کوشش کرتے ہیں کہ ”میاں! کافر کو بھی کافر مت کہو! کیا معلوم کب مسلمان ہو جائے؟“

مقام غور تو یہ ہے کہ پہلے خود کافر کہہ چکے، پھر کہتے ہیں کافر مت کہو، حالانکہ خود قرآن مجید سے اس بات کی تائید ہوتی ہے کہ کافر کو کافر ہی کہا جائے اور مومن کو مومن، کیا آپ غور نہیں کرتے کہ قرآن پاک میں کافروں کو کافر کہہ کر پکارا گیا ہے بلکہ قرآن پاک میں ایک مکمل سورۃ کا نام ہی ”سورۃ الکافرون“ رکھا گیا ہے۔

پیارے اسلامی بھائیو! کوئی عاقل شخص اس حقیقت سے انکار نہیں کر سکتا کہ جو شے جس وقت جس حالت میں ہو اسے اس وقت اسی کی جنس سے پکارا جائے گا، مثلاً: گندم جب تک اپنی اصل حالت پر باقی ہے اسے گندم ہی کہا جائے گا اور جب اسے پیس کر آٹا کر دیا جائے تو پھر اسے کوئی بھی گندم کہنے کو تیار نہیں ہوگا بلکہ آٹا ہی کہا جائے گا اور جب اس آٹے کی روٹی بنائی جائے تو پھر اسے آٹا نہیں بلکہ روٹی کا نام دیا جائے گا اور جب اس روٹی کو کھا کر فضلے کی شکل میں خارج کر دیا جائے تو پھر اسے روٹی نہیں بلکہ فضلہ کہا جائے گا، اس وقت ان حضرات کو یہ باتیں نہیں سوجھتی کہ گندم کو گندم مت کہو کیا معلوم کب آٹا ہو جائے اور آٹے کو آٹا مت کہو کیا معلوم کب روٹی ہو جائے وغیرہ.....

”دن“ کا اعلان

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: روزانہ صبح جب سورج طلوع ہوتا ہے تو اُس وقت ”دن“ یہ اعلان کرتا ہے: اگر آج کوئی اچھا کام کرنا ہے تو کر لو کہ آج کے بعد میں کبھی پلٹ کر نہیں آؤں گا۔
(شعب الایمان، ۳/۳۸۶، حدیث: ۳۸۴۰)



978-969-722-139-4



01082101



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net